



MALTA

QORTI CIVILI

PRIM' AWLA

ONOR. IMHALLEF

JOSEPH AZZOPARDI

Seduta tad-29 ta' Ottubru, 2014

Citazzjoni Numru. 162/2013

**Carmelo sive Charles Dimech u
martu Angela Dimech**

vs

**Cristino Gauci u martu Antida
Gauci**

Il-Qorti,

Rat ir-rikors ġuramentat tal-atturi preżentat fit-18 ta' Frar 2013 li permezz tiegħu ġie premess:

Kopja Informali ta' Sentenza

Illi skont kuntratt tal-14 ta' Lulju 2009 in atti Nutar Dr Rachelle Farrugia, l-esponenti huma komproprjetarji f'shem indiz mal-intimati ta' bitħa, li tinsab bejn il-proprietajiet tal-partijiet, u liema bitħa hija mmarkata b'ittra 'X' fl-annessa pjanta mmarkata Dokument C;

Illi l-intimati, għamlu aperturi fil-ħajt tal-proprjeta' tagħhom li jagħti għal fuq din il-bitħa billi fetħu bieb u tieqa u bnew gallarija li lkoll jagħtu għal fuq il-bitħa in komuni bla ma talbu l-kunsens tal-esponenti;

Illi l-intimati, bl-agħir tagħhom ikkommettew spoll vjolenti u klandestin fil-konfront tal-esponenti;

Jgħidu għalhekk l-intimati in vista tal-premess il-għala m'għandhiex din l-Onorabbi Qorti jogħġogħba:

1. Tiddikjara li l-intimati kkommettew spoll vjolenti u klandestin fil-konfront tal-esponenti billi bnew gallarija u fetħu aperturi konsistetni f'bieb u tieqa fil-ħajt li jagħti għal fuq bitħa li hija in komproprjeta' bejn il-partijiet skont kuntratt tal-14 ta' Lulju 2009 in atti Nutar Dr Rachelle Farrugia u liema bitħa hija mmarkata bl-ittra 'X' fl-annessa pjanta mmarkata Dokument C.
2. Tordna lill-intimati jirripristinaw kollox għall-istat originali tiegħu fi żmien qasir u perentorju kif jogħġogħba tistabbilixxi din l-Onorabbi Qorti, okkorrendo bl-opera ta' periti nominandi;
3. Fin-nuqqas tal-intimati li jeżegwixxu x-xogħol ordnat minn din l-Onorabbi Qorti, tawtoriżże lill-esponenti jagħmlu x-

Kopja Informali ta' Sentenza

xogħilijiet meħtieġa huma stess sabiex jirripristinaw kollox fil-istat originali okkorrendo taħt id-direzzjoni tal-istess periti nominandi kollox a spejjeż tal-intimati.

Bl-ispejjeż inkluži kontra l-intimati ingunti in subizzjoni.

Rat il-lista tax-xhieda tal-atturi.

Rat ir-risposta ġuramentata tal-konvenuti prezentata fl-1 t'April 2013 fejn ġie eċċepit:

1. Illi qabel xejn jiġi rilevat illi l-azzjoni attrici hija rritwali u nulla *stante* illi hija priva minn dettalji dwar il-post fejn allegatament sar l-ispoll.
2. Illi fi kwalunkwe kaž u dejjem mingħajr preġudizzju għas-suespost, it-talbiet attrici huma totalment infondati fil-fatt u fid-dritt *stante* illi ma jissussistux l-elementi tal-azzjoni ta' spoll hekk kif rikjesti mill-ligi u dana hekk kif ser jiġi ppruvat waqt it-trattazzjoni tal-kawża.
3. Illi fi kwalunkwe kaž u dejjem mingħajr preġudizzju għas-suespost, it-talbiet attrici huma totalment infondati fil-fatt u fid-dritt *stante* illi mill-istess kuntratt esebit mill-istess atturi mar-rikors ġuramentat tagħhom ma jirriżultax illi l-atturi huma ko-propjetarji u dana wkoll kuntrarjament għal dak premess minnhom fir-rikors ġuramentat tagħhom.
4. Illi fi kwalunkwe kaž u mingħajr preġudizzju għas-suespost, l-ebda kunsens ma kien meħtieġ mingħand l-atturi *stante* illi li ġara kien li l-intimati kellhom fond li kien ilu hemm u li kien igawdi aperturi għal fuq il-bitħa komuni, dan twaqqa' u minnfloku tela' ieħor ġdid naturalment bl-aperturi tiegħu li

Kopja Informali ta' Sentenza

ssostitwew dawk anteċedenti kif ser jiġi ppruvat waqt it-trattazzjoni tal-kawża.

5. Illi fi kwalunkwe kaž u dejjem mingħajr preġudizzju għas-suespost l-ebda kunsens ma kien meħtieġ mill-atturi *stante* illi l-istess intimati huma wkoll kompropjetarji tal-istess bitħa hekk kif fuq kollex intqal mill-istess atturi fil-premessi tar-rikors ġuramentat tagħhom.
6. Illi fi kwalunkwe kaž u dejjem mingħajr preġudizzju għas-suespost, fl-istess kuntratt čitat mill-istess atturi fir-rikors ġuramentat tagħhom ġie dikjarat minnhom illi qed jagħtu kunsens għall-iżvilupp li ser issir mill-intimati u li ma kien meħtieġ l-ebda permess ulterjuri.
7. Illi fi kwalunkwe kaž u dejjem mingħajr preġudizzju għas-suespost, it-talbiet attriči huma totalment infondati fil-fatt u fid-dritt *stante* illi huwa totalment mankanti l-element ta' vjolenza u / jew l-element ta' klandestinita'.
8. Salv eċċeżżjonijiet oħra.

Rat il-lista tax-xhieda tal-konvenuti.

Rat l-affidavits;

Semgħet il-provi;

Rat l-atti processwali u l-verbal tas-seduta tat-18 ta' Ġunju 2014 fejn il-kawża tħalliet għas-sentenza;

Rat in-noti ta' sottomissionijiet;

Ikkunsidrat:

Illi kif jidher ċar mir-rikors promotur din hija kawża ta' spoll. L-atturi qed jitolbu li jiġu reintegrati fil-pussess ta' bitħa li jidher li huma kopropjetarji tagħha flimkien mal-istess konvenuti wara li dawn tal-ahħar fetħu gallerija u aperturi li jisporgu fuqha.

Illi kif hu magħruf huma tlieta l-elementi rikjesti biex azzjoni ta' spoll tirnexxi, u čjoe':

1. il-pussess – ***possedisse***;
2. l-azzjoni spoljattiva li tkun saret bil-moħbi jew kontra l-volonta' tal-attur – ***spoliatum fuisse***; u
3. li l-azzjoni issir fi żmien xahrejn minn meta jkun seħħ l-ispoll – ***infra bimestre deduxisse***.

Illi l-konvenuti ntavolaw diversi eċċezzjonijiet, madankollu jirriżulta mill-istess eċċezzjonijiet li effettivament ix-xogħol lamentat mill-atturi sar.

Illi l-ewwel eċċezzjoni hija li l-atturi ma ndikawx fir-rikors il-fondi in kwistjoni; dan huwa minnu u l-Qorti tiċċensura dawn it-tip ta' amnežiji li fil-passat mhux daqstant remot kienu jsorru l-piena tan-nullita'; madankollu jirriżulta fejn hija l-proprjeta' għaliex l-atturi għamlu riferenza għall-kuntratt tal-akkwist u l-pjanti li għall-inqas

Kopja Informali ta' Sentenza

gew esebiti mal-istess rikors. It-tielet eċċeżzjoni hija li l-atturi m'humiex koprojejtariji iżda din hija azzjoni pussessorja u allura l-kwistjoni tal-proprijta' ma tidħolx.

Illi fil-kawża deċiża mill-Qorti tal-Appell fit-28 ta' Mejju 1956 fl-ismijiet “**Vincenzina Cassar et vs Annetto Xuereb Montebello**” ingħad illi:

“Il-ġurisprudenza tat-Tribunali tagħna dejjem kienet kostanti fl-interpretazzjoni ta’ dawn il-liġijiet fis-sens li l-azzjoni ta’ spoll hija ‘di ordine pubblico’, unikament u esklussivament intiżra biex timpedixxi li wieħed jagħmel ġustizzja b’idejh mingħajr l-intervent tat-tribunal civili u tipprevjeni l-konsegwenzi deplorevoli ta’ aġir simili. Għalhekk il-liġi tivvjeta l-allegazzjoni ta’ kwalsiasi eċċeżzjoni li ma tkunx dilatorja kontra r-reintegrazzjoni u tiċċirkoskrivi l-eżami tal-Qorti għal fatt biss tal-pusses u tal-ispoll denunzjat. Ir-reintegrazzjoni għandha dejjem tiġi ordnata mill-Qorti, kwantunkwe l-pussess jista’ jkun vizzjat u min jikkommetti l-ispoll ikun il-veru proprietarju tal-ħaġa li minnha l-possessur tagħha jkun ġie spoljet.”

Illi f'din is-sentenza l-Qorti ċċitat sentenza riportata fil-**Volum XXXIII-ii-83** illi rriteniet:

“... che la reintegrazione dovrà essere dalla Corte ordinare, comunque viziato possa essere il possesso dell’attore, comunque il citato possa essere il vero proprietario della cosa di cui l’attore avesse sofferto lo spoglio; sicché l’indagine intorno alla legittimità del possesso, da farsi in altra sede, tornerebbe oziosa in questo giudizio ...”

Illi fis-sentenza **“Delia vs Schembri”** (deċiża mill-Prim’ Awla tal-Qorti Ċivili fl-4 ta’ Frar 1958) ġie ritenut illi:

“L-azzjoni ta’ spoll iservi biex tipproteġi l-pussess, ikun x’ikun ... li jiġi vjolentement jew okkultament meħħuda minn għand il-possessur jew detentur, u ġie deċiż kemm-il darba li tapplika wkoll għat-tutela tal-kważi pussess tad-drittijiet legali u hija inerenti għall-fatt ta’ min b’awtorita’ privata ... jagħmel għad-dannu ta’ terza persuna att li għalkemm jista’ jkollu dritt għalih ma jistax jeżerċitah mingħajr intervent tal-Qorti.”

Illi fi kliem **Pacifici Mazzoni** spoll vjolent huwa “*qualunque atto arbitrario che per forza privata si compia contro la volontarietà dello spogliato*” (Vol III Sez. 52).

Illi kif ukoll intqal fil-kawża **“Margherita Fenech vs Pawla Zammit”** deċiża fit-12 ta’ April 1958:

“L-actio spolii hija radikata pjuttost fuq l-esiġenzi ta’ utilita’ soċjali milli fuq il-prinċipju assolut ta’ ġustizzja hija eminentement intiżra l-protezzjoni ta’ kwalunkwe pussess u jiġi impedut liċ-ċittadin privat li jieħu l-liġi f’idejh; b’ mod li l-fin tagħha huwa dak li jiġi restawrat l-istat tal-pussess li jkun ġie skonvolt jew turbat.”

Illi čitazzjoni oħra rilevanti hija fis-sens li:

“Kif kellha okkażjoni tesprimi ruħha l-Onorabbi Qorti tal-Appell, l-indaqini li trid issir hija waħda limitatissima, rigoruža u skarna u ma tinsab f’ebda leġislazzjoni oħra, u kompliet tgħid illi għalhekk

indaġinijiet ibbażati fuq x'jgħidu u ma jgħidux ġuristi u awturi Franċiżi u Taljani huwa għal kollox irrilevanti u inapplikabbli fil-kuntest tal-ordinament ġuridiku tagħna. (Appell Ċivili fl-ismijiet “Cardona vs Tabone” deċiża fid-9 ta’ Marzu 1992).

Illi l-eċċeżzjonijiet l-oħra huma li ma jissussistux l-elementi għal l-azzjoni in kwistjoni. L-eċċeżzjoni li l-atturi taw il-kunens tagħhom għax-xogħilijiet fl-istess kuntratt ma tirriżultax lill-Qorti.

Illi l-Qorti wara li semgħet b'attenzjoni x-xhieda msemmija u rat id-dokumenti kompriżi d-diversi ritratti esebiti, waslet għall-konklużjoni li filwaqt li mhemma dubju li kemm il-konvenuti u kemm l-atturi użaw il-proprjeta’ in kwistjoni, u dan jirriżulta anke mill-kuntratti.

Illi għalhekk fl-aħjar ipotesi għall-konvenuti (u din hija l-fehma tal-Qorti li huwa l-każ) dan huwa każ ta’ ko-pussess u huwa stabbilit li l-ko-pussessur jista’ jaġixxi f’kawza ta’ spoll kontra l-ko-pussessur l-ieħor (ara, per eżempju s-sentenzi fl-ismijiet: “**Emanuel Bajada et vs John Bajada et**” deċiża mill-Qorti tal-Appell fil-25 t’April 2008; u “**Alfred Pisani nomine vs Victor Farrugia**” deċiża mill-Prim’ Awla tal-Qorti Ċivili fil-21 ta’ Jannar 1994 fejn intqal li: “... *l-azzjoni ta’ spoll għandha l-iskop li tipproteġi l-pussess u mhux il-pussess esklussiv.*”)

Illi madankollu, mill-atti tal-kawża mhux spċifikat **meta** sar ix-xogħol lamentat mill-atturi; l-unika rifererenza hija fin-nota ta’ sottomissjonijiet li pero’ mhijiex prova. L-attur jgħid li x-xogħol beda f’Settembru (l-kawża ġiet intavolata fi Frar ta’ wara) imma ma jispeċifikax **meta** nfethu t-twiegħi u l-gallerija.

Illi wieħed jista' jžid ukoll li tant dan huwa element essenzjali għall-azzjoni li skont is-sentenza fl-ismijiet “**Trevor Arends vs Veronique Mizzi**” deċiża minn mill-Qorti tal-Appell fil- 11 ta’ Jannar 2013, trattandosi appuntu ta’ element kostituttiv tal-azzjoni ta’ spoll, dan il-fatt u čjoe’ li l-azzjoni ġiet intavolata *entro l-perjodu msemmi, għandu jiġi wkoll ppruvat mill-attur.*

Illi forsi aktar spċifikatament f’ “**Georgina Borg vs Errol Cassar et**” (deċiża fil-21 t’Ottubru 2002) – čitata fis-sentenza msemmija – il-Prim’ Awla tal-Qorti Ċivili dwar it-terminu ta’ xahrejn f’azzjoni ta’ spoll qalet illi:

“it-terminu ta’ xahrejn li fih l-attur irid jiddeduči l-pretensjoni tiegħu huwa element essenzjali ta’ din l-azzjoni li jeħtieġ li jiġi konkludentement pruvat mill-attur. Prova li trid issir f’kull każ ta’ din ix-xorta imma li ssir sine qua non meta l-parti konvenuta teċċepixxi bħal dan il-każ il-preskrizzjoni tagħha bid-dekors tal-perjodu estintiv ta’ xahrejn.”

Illi fin-nuqqas tal-prova ta’ meta sar ix xogħol allura, il-Qorti ma tistax tilqa’ t-talbiet attriči.

DECIJONI

Għal dawn il-motivi, il-Qorti tiddeċiedi din il-kawża billi tilqa’ l-eċċezzjonijiet tal-konvenuti fir-rigward u tilliberahom mill-observanza tal-ġudizzju.

L-ispejjeż tal-kawża jkunu a kariku tal-atturi.

Kopja Informali ta' Sentenza

Moqrija.

< Sentenza Finali >

-----TMIEM-----